

ሰንበት ዘገብር ጌር

መጋቢት 9 2010 ዓ.ም (3/18/2018)

“ንኢየሱስ ክንርኢ ንደሊ አሎና”።

መዝሙር: “መኑ ውእቱ ግብር ጌር ወምእመን ዘይረክቦ እግዚኡ በምግባረ ሠናይ....”።

“መን እዩ እቲ ሕያዋይን እሙንን አገልጋሊ ንጎይትኡ ጽቡቅ ክገብር ዝጸንሖ እሞ ጎይትኡ ኣብ ልዕሊ ኩሉ ገንዘቡ ዝሸሞ እንደገና ከኣ ሕያዋይን እሙንን አገልጋሊ ብሒደት ተአሚናካ ኢኻ እሞ ኣብ ብዙኅ ክሸመካ እየ፣ ናብ ታሕጓስ ጎይታኻ እቶ”።

ንባባት: ጢሞ 2:6-16፣ 1ጴጥ 5:1-12፣ ግ.ሓ.16:1-19፣ ዮሐ 12:20-33

ሰብከት: “ከመ እንግር ፈቃደኪ መከርኩ አምላኪየ፣ ወሕግከኒ በማከለ ከርስየ ዜናኩ ጽድቀከ በማሕበር ዐቢይ”። “አምላኽይ ፍቓድካ ንምግባር ባህጊ አሎኒ፣ ሕግኻ እውን ኣብ ውሽጢ ልበይ እዩ፣ ጽድቅኻ ኣብ ጉባኤ ኣብሰርኩ” መዝ. 40:8።

ሰንበት ዘገብር ጌር ኣብ ቅድሚ ኣምላኽ እሙናት ኮና ነቲ ዝተሞህበና ጸጋ ክነፍርየሉ ከምኡ በቲ ዝተሞህበና ጸጋ ንኣምላኽን ሰብን ክነገልግል ከም ዘሎና ዘዘኻኽር እዩ። መጠን ኣብ ሶሙን ሕማማት ዝቐረብናሉ መጠኑ ምቅርራብና ብዝያዳ ክነስተውዕለሉ ነቲ ኣምላኽ ዘርእየና ፍቕርን ምሕረትን ርኢና ክንክእል። ዓቢ ውራይ ይኣትወና አሎ ሕይወትና ከመሎ? ንመገዲ ጽድቂ ተተሓሒዝናዮ ዘሎና? ጸምና ከመሎ? ብዝተሞህበና ጸጋ ከም ዝድለ ነፍሪ ዘሎና? ምስ ሓውናን ሓፍትናን ዘሎና ርክብ ከመሎ እናበልና እዝን ካልእን ክንሓትት ይግብአና። ጸምና ኣብ ምውዳእ ገጹ ስለ ዝኸይድ ዘሎ ምስጢረ ትንሣኤ ከነብዕል ንቀራረብ አሎና። ብኻልእ አዘራርባ ካብ ዞና ሰቓይ ናብ ዞና ክብርን ሰላምን ንኣቱ አሎና።

እሙናት አገልገልቲ ኣምላኽ ዘብለና ነቲ ኣምላኽ ዝሃበና ጸጋን በረኸትን ርኢና ምስ እንኸእልን ከምኡ ንኸማና ዝበሉ ኣብቲ ንሕና እንርእዩ ርእዮም ከምዝኸእሉ ክንገብር ግዴታትና ከምዝኸነ ክንፈልጥ እንከሎና እዩ። ወንጌል ዮሓንስ ክንገብርን ክንፈልጦን ዘሎና እንታይ ከምዝኸነ ክገልጽ እንከሎ ገለ ግሪኻውያን ምናልባት ኣብ አይሁዳዊ እምነት ዝለወጡ ኣብ ፍሊጶስ (ግሪኻዊ ስም ዘልኦ) ቀሪቦም “ንኢየሱስ ክንርእዩ ንደሊ አሎና” ኢሎም ከም ዝሓተቱ ይነግረና። ፊልጶስ ንእንድርያስ (ግሪኻዊ ስም ዘልኦ) ነገሮ ክልቲአም ከይዶም ንኢየሱስ ነገርዎ። ኣብዚ እዞም ግሪኻውያን ንኢየሱስ ርእዮምዶ አይረአይዎን ዮሓንስ ወንጌላዊ አይነግረናን እዩ። ሓደ ዘገርም መልሲ ክውሃብ ኢና እንርኢ።

ሰባት ኣብ ኢየሱስ ክቐርቡ ክመጽኡ እንሕግዝ ንሕና ኢና። እሙን አገልጋሊ ክርስቶስ ዝበሃል ንኻልኣት ኣብ ኣምላኽ ዘቐርብ ምናልባት መገዲ ተደናጊሮም ወይ እውን ሰይጣን ልቦም ሰሊብዎም ንሓቂ ንሰላም ልዕሊ ኹሉ ንፍቕሪ ኣምላኽን ብጻይን ክርእዩ ንዘይ ከአሉ ኣብ ኢየሱስ ዘቐርብ እዩ። እሞ ሎሚ ንሰባት ንመን ከም ዝርእዩ እገብር አሎኹ ኢልና ምስ ነፍስና ክንተሓታተት እዋኑ እዩ። በቲ ኣምላኽ ዝሃበና ጸጋ ስኣን ምርኣይና ንሰባት ካብ ኣምላኽ ነርሕ ከይንህሉ ክንስከፍ ይግብአና። ቅ. ጳውሎስ “ንሕና ናይ ክርስቶስ ኣምባሳደራት ኢና፣ ኣምላኽ ከኣ ብኣና ገሩ ይዕድም አሎ፣ ኣብ ክንዲ ክርስቶስ ጌና ድማ ምስ ኣምላኽ ተዓረቕ እናበልና

ንልምነኩም አሎና” ይብላና (2ቆሮ 5:20) እዚ ኸአ ኣብ ኩሉ እንገብሮ ንክርስቶስ ወኪልና ስለ እንገብርን ሰባት ኣብ ኣምላኽ ከምዝቐርቡን ንድላዩ ከም ዝርእዩ ስለ እንገብር ኢና።

ፊሊጶስን እንድርያስን ንኢየሱስ ግሪኻውያን ክርእይዎ ከም ዝደልዩ ምስ ነገርዎ ዝሃዎም መልሲ ዘይተጸበይዎ ይመስል እዚ ኸአ ዮሐንስ ወንጌላዊ ንፍሉይ ርድኢት ክህልወና ኢሉ ዘቕረቦ እዩ። “ፍረ ስርናይ ኣብ ምድሪ ወዲቓ እንተ ዘይሞተት በይና እያ እትነበር፤ እንተ ሞተት ግና ብዙሃ ፍረ ኸም እትፈሪ ብሓቂ ብሓቂ እብለኩም አሎኹ” (ጉ 24)። ብርግጽ ፍረ ስርናይ ኣይትመውትን እያ ጨሪሻ ኣብ ካልእ ሓዲስ ነገር እያ እትቐየር፤ ማለት ሱር ቆጽሊ ፍረ ተግብር። ኣባጨጎራ ቅድሚ ኣባጨጎራ ምዃኑ ብዝተፈላለየ ደረጃ ይሓልፍ ኣብ መጨረሻ ጽቡቕ ሕብሪ ወሲዱ ይርእ። ኣብ ሕይወትና ትሓድሶን ለውጥን ክመጽእ ክንሓልፎ ዝግብኣና ጉዕዞ ሕይወት ኣሎ።

ንኢየሱስ ምርኣይ፡

ንኢየሱስ ምርኣይ ክብሃል እንከሎ ከም ማንም ምርኣይ ኣብኡ ምጥማት ማለት ጥራሕ ኣይኮነን ዘስምዕ እዚ ይኸውን ምናልባት እቶም ግሪኻውያን ዝሓተትዎ። (እዚ ምስቲ ናይ ዘኬዎስ ኣብ ኣም ሳግላ ደይቡ ንኢየሱስ ክርኢ ኢሉ ዝገበሮ ዝመሳሰል እዩ (ሉቃ 19:110))። ንኢየሱስ ምርኣይ ማለት ምሉእ ብምሉእ ኣብ ኣተሓሳስባ ኢየሱስ ምእታው፤ ስለምንታይ ክሓምም ክመውትን ክትንሥእን ከምዘለዎ ምርዳእ እዩ። ከምታ ፍረ ስርናይ ኢየሱስ ንኹሉ ኃዲጉ ክኸይድ ኣለዎ እዚ ኸአ ወላ ሕይወቱ እዩ፤ እዚ ዝኾነሉ ምኽንያት ከአ ሕይወት ንርእሱን ንኻልኣትን መታን ክህብ እዩ። ኣብቲ መስርሕ ንሱን ንሕናን ንልወጥ/ንቐየር። ነዚ ከም ቀንዲ መሰረታዊ ምንጪ ሕይወት ኢየሱስ ገርና ክንርእዮ እንተ ዘይከኣልና ንኢየሱስ ክንርእዮ ኣይከኣልናን ኣሎና ማለት እዩ። ኢየሱስ ደጋጊሙ ዝብላና ሓደ ዓይነት ኣተሓሳስባ ክህልወና ይግባእ። “እቲ ንሕይወቱ ዝፈትዎ ከጥፍኦ እዩ፤ እቲ ንሕይወቱ ኣብዛ ዓለም እዚኣ ዝጸልኦ ግና ንዘለዓለም ሕይወት ኪሕልዎ እዩ”። ምስ ኢየሱስ ኣብ ጥቕኡ ምስኡ ክንከይድ እንተ ደሊና ብመገዱ ክንጉግዝ ኣሎና። “እቲ ዘገልግለኒ ዘበለ ይስዓበኒ፤ ኣብቲ ኣነ ዘለኸዎ እቲ ዜገልግለኒ ኸአ ኣብኡ ኪህሉ እዩ፤ ነቲ ዜገልግለኒ ዘበለ ኸአ ኣቦይ ኬኸብሮ እዩ”። እዚ ማለት ከአ ምስ ኢየሱስን ማርያም ነፍስወከፍና ዘስምዕ ኮይኑ ክሳብ ቀራንዮ ምስኣም ሓቢርካ ምጉግዝ እዩ።

ኣብ ርድኢትን ኣተሓሳስባን ኢየሱስ ክትኣቱ ክንሓልፎ ዝግብኣና ነገራት ኣሎ፡

1. ምሉእ ብምሉእ ናይ ክርስቶስ ምዃን። ንኢየሱስ ፍርቂ ፍርቂ ክንስዕቦ ኣይግባእን። ግብርናን እምነትና ሓደ ክኸውን ኣለዎ። ኣብ ኣምላኽ ክልተ ልቢ ኮንካ ምጉግዝ ኣይፍቀድን እዩ። ንገንዘብን ኣምላኽን ክትግዝኡ ኣይክኣልን እዩ ይብላና (ማቴ 6:24)።
2. ዕለት ዕለት ንፈተና ምስዓር የድሊ። ኣብ ሕይወትና ዘደናግር ከይንርኢ ዝጋርድ ፈተና ኩሉ ጊዜ ኣሎ። ዓይንና ንብርሃን ኣምላኽ ከይርኢ ካብቶም ዝጋርዱና ነገራት ክንርሕቕን ክንከላኸልን ኣሎና። ንሓቀኛ ምስሊ ኢየሱስ ብናቶም ኣተሓሳስባን ድለትን ሸፊኖም ንዝቐርቡልና ክንጥንቀቐሎም ኣሎና።
3. ናይ ሓሶት ምስልታት ኣለሊኻ ምኽኣል። ብግዳማዊ ነገራት ጽቡቓትን ዝስሕቡን ኮይኖም ካብ ዝርኣዩ ብውሽጦም ግን ክፍኣትን ዘታልሉን ነገራት ምጥንቃቕ። ተንኮል ሰይጣን ዝተራቐቐ ምዃኑ ክንዝንግዕ የብልናን፤ በቲ ብቐሊል ክስሕብናን ከደናግረናን ዝኸእል ነገራት እዩ ዝቐርበና ሽቡ ብቐሊል ንታለል ስለዚ ኣስተውዒልካ ምኽኣል።

4. ትሕትና ምግባር። አምላክን ንትሑታት የፍቅር ንዕቡያት ግን አይቀርቡም። ትሑት ሕይወት አብ ሓቅን ፍቕርን ዝተመስረተ ክህልወና ይግባእ። ዳንከራ ዝወቅዕ መጨረሻትኡ ውድቀትን ፍሽለትን እዩ ስለዚ ንኢየሱስ ክንርኢ ትሑትና ለቢስና ክንክእል ኣሎና።

ሕማቕ አጋጣሚ ኮይኑ ሎሚ ብዙኃት ካባና እዚ ኢየሱስ ዝሕብረና መገዲ ሕይወት ክንክተል ይኸብደና ወይ እውን ኣይንደልን። እኳድኦ ካብ መገዲ ወጻኢ እናኸደና ጽቡቕ ከምዘሎና ኮና ንኸይድ። ኢየሱስ ግን ክንርእዮን ክንከዶን ዘሎና ሕይወት ከረድኦና ኢሉ “ፍረ ስርናይ ኣብ ምድሪ ወዲቓ እንተ ዘይሞተት በይና ኢኦ እትነብር። እንተ ሞተት ግና ብዙኅ ፍረ እያ እትፈሪ” ይብለና።

ሓደ ሰብ ነቲ ካብ አምላክን ሰብን ዘርሕቐ ምቕት ርእስን ኣብቲ ዘልኦ ሕይወት ድሓን ከም ዘሎ ገሩ ዘንብሮ እንተ ቐበሮ ወይ ለወጦ ኣብ ሓጎን ክግለጽ ኣብዘይክእል ምሉእ ሰላም ከም ዝኣቱ ንባባትና ይነግሩና። ኢየሱስ ነዚ ከረድኦና ኢሉ ብአምሳል ገሩ ብዛዕባ ዝሞተት ፍረ ስርናይን ምሉእ ብምሉእ ኣብ ትሕቲ ኢየሱስ ክትነብር ፍቓደኛ ናይ ምዃን ይዛረብና። ነዚ ንሓዋርያቱ ኸገልጸሎም እንከሎ ብሕማማቱን ሞቱን ሓዲስ ሕይወትን ነዚ እንነብሮ ኃጢአት ዝመልኦ ዓለም ነጻነትን ከም ዘምጽእ ነገርዎም። ልክዕ ብኸምኡ መገዲ እዩ በቶም ርእሶም ዝስውኡ ደቂ ተባዕትዮን ደቂ ኣንስትዮን ሕይወትን ድሕነትና ኣብ ደቂ ሰባት ዝመጽእ። ብኸልእ ኣዘራርባ ካብቲ ንኣይ ይጥዓመኒ ጥራሕ ዝብል ወይ ዓፊኑ ኅልቢቡ ዝሕዘና ሕይወት ወጺእና ክንክእል ከሎና ኣብ ሓዲስ ሕይወት ኣብ ኢየሱስ ክርስቶስ ንትንስእ።

ኣብዚ እንነብሮ ዓለም ዓበይቲ ነገራት ዘደንቑ መንፈሳውን ግዙፋውን ነገራት ንርኢ። እዚአም ኩሎም ብዙሓት ሕይወቶም ምእንቲ ፍትሕን ሓቅን ሰላምን ኢሎም ነፍሶም ከይበቐቑ ክሳብ ሞት ስለ ዝበጽሑ እዮም እንርእዮም ዘሎና። ኣብ ታሪኽ ከም እንርእዮን ዝተመሃርናዮን ሕይወት ምስተ ኸፍለ እዩ እዚ እንርእዮን ሒዝናዮ ዘሎና ዘሎ። ሓደ ንገዛእ ርእሱ ጥራሕ ዝፈቱ ሰብ ገለ እንተ ገበረ ኣብ ክልተ ዓላማ መሰረት ገሩ እዩ ዝገብሮ። ኣብ ስላዕ ወይ ንኣይ ጥራሕ ይጥዓመኒ ለምኡ ኣብ ሃረርታ ውሕስነት ሕይወቱ ቀዳምነት ብምሃብ ይገብሮ። ሰባት ካብ ከምዚ ዝበለ ክወጽኡ እንከለዉ ጥራሕ እዮም ትርጉም ዘልኦ ኣብ ሕይወቶም ክገብሩ ዝኸእሉ። እዚ እዩ ኣብ ታሪኽ ሕይወት ናይ ብዙሓት ቅዱሳን ከምኡ ሰማዕታት እንርእዮ። ንርእስኻ ኢምንት ቆጶርካ ምእንቲ ፍትሕን ሓቅን ኢልካ ሕይወትካ በጃ ምሕላፍ። ሽዑ በቲ ዝገበርዎ ሰባት ንዓለም ብኸልእ መልክዕ ክርእይዎ ይጅምሩ እሞ ካብ ገግኦም ይምለሱ። ደም ሰማዕታት ማይ ሕይወት ንሓቅን ፍትሕን እዩ።

ኣብ ታሪኽ ሃገራት ብዙሓት ጀጋኑ ምእንቲ ድሕነትን ሰላምን ነጻነትን መሰልን በጃ ዝሓለፉ ንርኢ። ነታ ሓንቲ ዘላቶም ሕይወት ብዘይ ምብቃቕ ይህቡ እሞ ንኸልኦት ኣብ ሓጎን ሰላምን ነጻነትን ከም ዝነብሩ ይገብሩ። እዞም ሰማዕታት ብዛዕብ ጥቕሚ ርእሶም ወይ እውን ዋሕስ ሕይወቶም ኣብ ግምት ኣየእትውዎን ደፈሮም ሕይወቶም በጃ ይህቡ። ዓለምና ዕዳ ናይ እዞም ብኸምዚ ዝሓለፉ ብምጥላማ ሓንቲ ከምዘይተገብረላ ትጉዓዝ ትነብር ኣላ። ምእንታኻ በጃ ንዝሓለፈ ምጥላም ካብኡ ዝኸፍ የለን ስለዚ ንሕና እውን ነቶም ንሕና ፍትሒ ፍቕሪ ሰላም ሓቂ ክንረክብ በጃ ዝሓለፉ ጠሊምና ከይንህሉ ሕልናዊ መርመራ ክንገብር ኣሎና። ክትጠልም ክትርስዕ ክትክሕድ ቀሊል እዩ በጃ ክትሓልፍን ንለበዋ ሰማዕታት ምኽባርን ግን ከቢድ እዩ ስለዚ ብሓቂ ብሕልናና ርእስና ክንርኢ ጠለምትን ረሳዕትንን ኮና ከይንህሉ ምርኣይ የድልየና። ሓደ ካብቲ ዘገርም ባህሪ ሰባት ካልኦት ከም ዝጠለሙ ክሓዱ ክትርኢ ቀሊል እዩ ባዕልኻ ጠሎምካ ከምዘሎኻ ምርኣይ ከቢድ እዩ። ኣብዚ ኣብ ትንሣኤ ክርስቶስ ኣብ እንቀራረቢሉ ዘሎና እሞን እምብእር

ዓይንና ንሓቅን ንፍቕርን ርእዩ ክኸክል ለበዋ ሰማዕታትና ጠሊምና ከይንህሉ ዓይኒ ሕልናና ንኸፈት።

አብ መወዳእታት ኢየሱስ ክብሪ ወይ ዕብየት ዝመጽእ ብአገልግሎት ከም ዝኾነ ይነግረና። አብ ሕይወትና ብሓቂ ክንርእዮ ከሎና እቶም አብ ታሪኽ ብዝያዳ ዝኸብሩ ወይ ዝዝከሩ እቶም ንኸልኦት ዘገልገሉ እዮም። ጽቡቕ ተዘክሮ ዝሓደጉን ዘስተምሃሩን። ኢየሱስ እቲ ዓቢ ክኸውን ዝደሊ አገልጋሊ ይኹን ኢሉና። አብዚ ሓቀኛ ትምህርቲ መሰረት ገርና ሕይወትና ክንመርሕ እሞ እሙናት አገልገልቲ ክርስቶስን ህዝቡን ክንከውን ሎሚ እውን መብጽዓና ንሓድስ።

ሰንበት ዘገብርኒር እምብኣር እሙናት አገልገልትን ነቲ ዕለት ዕለት ዝገጥመና ርኢና ክንክክል ነቲ ጸረ ክርስቶስ ዝኾነ ሕይወት ክንውግዶ ነቲ ሓቂ ሰላም ፍቕሪ ዘምጽእ ከአ ክሳብ መስዋዕቲ ክንከፍል ሰንድዋት ክንከውን የዘኸክረና። አብ ክርስቶስ መድሕና ምሉእ እምነት ገርና ሓቅን ፍትሕን ክነግሳ ብምሉእ ልብና እና ጸዓርና ንኹሉ ዝንገፈና ፈተናን ጸበባን ሓሊፍና አብ ብርሃን ትንሣኤ ክንሰግር እናጸለና አብ ቅድመና ንዘሎ ብርሃን ክርስቶስ ርኢና ንኸክል።

ኦ ፈቃር አምላኽ እሙን አገልጋሊ/ት ኮይነ ክነብር ብጸጋኻ ሓግዘኒ ንበሎ። ቅድስና ዝመልኦ ጉዕዞ ጸም ገሩ አብ ኩሉ ሕይወትና ሰላም ፍቕሪ ፍትሒ ዘውርድ ይግበረልና።

አባ ንጉሠ ፍሥሓ